

மாலிக் அஷ்தருக்கு
ஹஸரத் அலியின் அறிவுரை

MALIK ASHTARUKKU HAZRATH ALIYIN ARIVURAI
TAMIL TRANSLATION OF
HAZRATH ALI'S LETTER TO MALIK ASHTAR

First Edition : 1994

pages : 32

Printed at : State Printing Corporation,
Colombo

Published by :



ISLAMIC
SERVICES
ORGANIZATION

464/1, Dematagoda Road, Colombo - 09.

Price

பதிப்புரை

அளவற்ற அருளாளனும் நிகரற்ற அன்புடையோனுமாகிய அல்லாஹ்வின் பெயரால்.

மாலிக் அல் அஷ்தர் அவர்கள் ஹஸரத் அல் அவர்கள் காலத்தில் ஒரு புகழ்பெற்ற மனிதராவர். அவர் பன் நுக்ஹா குலத்தின் தலைவராக இருந்தார். ஹஸரத் அல் அவர்களின் சீடராகவும் உற்ற நண்பராகவும் இருந்த அவர் ஒரு துணிச்சல் மிக்க படைவீரர். ஹஸரத் அல்யின் இராணுவங்களின் பிரதம தளபதியாகவும் இருந்தார். அவரது வீரத்தின் காரணமாக அவருக்கு அச்சமற்ற புலி எனப் பட்டப்பெயர் சூட்டப்பட்டிருந்தது. ஹஸரத் அல் அவர்கள் அன்னாருக்கு நிர்வாகத்திலும் நீதிபரிபாலனத்திலும் பயிற்சியளித்திருந்தார்கள்.

முஹம்மத் இப்னு அபூபக்கருக்குப் பின்னர் மாலிக் அல் அஷ்தரை நியமித்த வேளையில் ஹஸரத் அல் அவர்கள் பின்வரும் அறிவுறுத்தல்களைக் கடிதமூலமாக அனுப்பிவைத்தார்கள்.

இஸ்லாம் வகுத்துள்ள நிர்வாக, நீதிபரிபாலனத்துறைக் கோட்பாடுகளின் சுருக்கமாக இக்கடிதத்தைக் கருதலாம். அதில்,

ஆட்சியாளர்களின் கடமைகளும் கடப்பாடுகளும், அவர்களின் பிரதான பொறுப்புக்கள், உரிமைகள், கடப்பாடுகள் என்பனவற்றின் முன்னுரிமைகள், நீதி செலுத்துதல், செயலாளர்கள் மற்றும் துணை ஊழியர்களின் மீதான கட்டுப்பாடு, நிர்வாகத்தின் பல்வேறு பிரிவுகளுக்கிடையே வேலைகளையும் கடமைகளையும் பகிர்ந்தளித்தல், அவர்களுக்கிடையிலும் மத்திய அரசுக்கிடையிலுமான ஒருங்கிணைப்பு முதலியன பற்றி விளக்கப்பட்டுள்ளது. அந்தக் கடிதத்தில் அதிகாரிகளிடம் காணப்படும் ஊழல், அடக்குமுறை என்பனவற்றுக்கெதிராகப் போராடுமாறும், சந்தைகள், ஏற்றுமதி, இறக்குமதி என்பவற்றைக் கட்டுப்படுத்துமாறும், கொள்ளை லாபம், பதுக்கல், முடக்கிவைத்தல், கறுப்புச் சந்தை என்பனவற்றைத் தடைசெய்யுமாறும் மாலிக் அவர்களுக்கு ஹஸரத் அல் அவர்கள் ஆலோசனை கூறியிருந்தார்கள். அதே கடிதத்தில் ஹஸரத் அல் அவர்கள் சமூகத்தின் பல்வேறு வகுப்பாரின் நிலைகள் பற்றியும், அவர்கள் எவ்வாறு பராமரிக்கப்பட வேண்டும் என்பது பற்றியும், அவர்களது வாழ்க்கைத் தரத்தை எவ்வாறு முன்னேற்ற வேண்டும் என்பது பற்றியும் விபரித்திருந்தார்கள்.

செல்வத்தையும் வாய்ப்புக்களையும் சமமாகப் பகிர்ந்தளித்தல் பற்றிய கோட்பாடு, அனாதைகளும் அவர்களின் பராமரிப்பும், உடற் குறைபாடுள்ளவர்கள், முடமானவர்கள், அங்கவீனர்கள் முதலானோர் பற்றியும் அவர்களைப் பராமரித்தல் பற்றியும் குறிப்பிடப்பட்டிருந்தது. அதனைத் தொடர்ந்து அவர் இராணுவம் எவ்வாறு அமைய வேண்டுமென்பதை விபரித்துள்ளார். அறிவிலிகளும், இரக்கமற்றவர்களும் ஊழல் புரியும் கூலிப் படையினரும் இராணுவ சேவையை ஒரு தொழிலாக மேற் கொள்வதை அனுமதிக்க வேண்டாமெனவும் கூறப்பட்டிருந்தது. தேவை ஏற்படும்போது இஸ்லாமிய அரசைப் பாதுகாக்க முன்வரும் தொண்டர்களின் கௌரவம் பற்றியும் பெருமை பற்றியும் ஹஸரத் அல் அவர்கள் வலியுறுத்தியிருந்தார்கள். இறுதியாக அவர்கள் ஆட்சியாளர்களுக்கு ஆளப்படுபவர்கள் மீதும் ஆளப்படுபவர்களுக்கு ஆட்சியாளர்கள் மீதும் உள்ள உரிமைகள் பற்றியும் விபரித்துள்ளார்கள்.

ஒரு துணியை நெசவு செய்ய எடுக்கும் ஒரே நூலைப் போல் இந்த அறிவுரைகள் அனைத்திலும் ஒரு மையக்கருத்து இழையோடியுள்ளது. அது இறைவனைப் பற்றியதாகும். ஆட்சி இறைவனுடையதே. ஆட்சியாளர்களும் ஆளப்படுபவர்களும் இறைவனின் படைப்புக்களே. அவர்கள் இரு சாராரினதும் கடமைகள் இறைவனால் விதிக்கப்பட்டுள்ளன. அவன் ஒவ்வொருவரும் தமது கடப்பாடுகளை நிறைவேற்றித் தமது கடமைகளைச் செய்ய வேண்டுமென எதிர்பார்க்கின்றான். அனாதைகளும் வறியவர்களும் இறைவனின் அமானிதங்களாவர். இராணுவம் இறைவனுக்கே சொந்தமானது. அதன் படைவீரர்கள் அடாவடித்தனமும் அட்டூழியமும் புரிகின்ற கூலிப்படைகளாகச் செயல்படக் கூடாது. அவர்கள் கௌரவமும் மகிமையும் பொருந்திய செம்மல்களாக இருத்தல் வேண்டும். ஒவ்வொருவரும் தத்தமது சக்திக்கேற்பத் தனது கடமைகளைச் செய்ய வேண்டுமென எதிர்பார்க்கப் படுகின்றது. அதற்கேற்ப அவர்கள் மறுமையில் வெகுமதியைப் பெறுவார்கள்.

சுருங்கக் கூறின் ஒரு வகையில் இந்தக் கடிதம் அல்-குர்ஆன் கூறும் நிர்வாகக் கோட்பாடுகளின் தொகுப்பாகும். இரக்கமும் தயாளமும் கொண்ட ஆட்சியொன்றை நிறுவுவதற்கான சட்டக் கோவையாகும். அது நீதி, தயாளம், கருணை என்பனவற்றின் பல துறைகளுக்கும் விளக்கமளிக்கின்றது. பக்தியும் காருண்யமும் கொண்ட ஆட்சிமுறைக்கான ஒழுக்கவியற் கோட்பாடுகளை எடுத்துக் கூறும் ஒரு கட்டளையாக அமைந்திருக்கிறது. அந்த ஆட்சியில் வர்க்கம், குலம், நிறம் போன்ற பேதங்களின்றி மனிதர்களுக்கு நீதியும் கருணையும் செலுத்தப்படும். அங்கு வறுமை என்பது ஒரு தடைக்கல்லாகவோ தரக்குறைவாகவோ கருதப்பட மாட்டாது. நீதியானது சுரண்டல், பாரபட்சம், பிராந்தியவாதம், மதவெறி என்பனவற்றால் களங்கப்படுத்தப்பட மாட்டாது. மற்றுமொரு வகையில் அது ஒழுக்கவியலின் உன்னத பேறுகள் பற்றிய ஓர் ஆய்வுக்கட்டுரையாகவே கருதப்படலாம்.

இருபதாம் நூற்றாண்டின் ஆரம்பத்தில் காலமாகிய புகழ்பெற்ற அரேபிய கிறிஸ்தவரும், சட்டவல்லுனரும், கவிஞரும், தத்துவஞானியுமாகிய அப்துல் மாஸிய்யா-யி-அன்தக்கீ இந்தக்

கடிதம் பற்றி ஆராயும்போது, அது முஸாவினாலும், ஹழராபியினாலும் வகுத்தளிக்கப்பட்ட சட்டக் கோவைகளிலும் பார்க்க மிக்க மேலானதென எழுதியுள்ளார். இறைவனின் தெய்வீக ஆட்சியோடு தொடர்பாக மனித நிர்வாகம் எவ்வாறு அமைய வேண்டுமென்பதை அது விளக்குகிறது. இறைவனின் அதிகாரம்-மக்களால் மக்கள் மீது செலுத்தப்படும் ஆட்சி முறையை இஸ்லாம் அறிமுகம் செய்துள்ளதென முஸ்லிம்கள் கூறுவதை அது நியாயப்படுத்துகிறது. ஒரு ஆட்சியாளன் தனது திருப்தியை மட்டுமே கருதி ஆட்சிபுரியக் கூடாதெனவும் அவனது ஆட்சி மக்களுக்கு மனநிறைவைத் தரவேண்டும் எனவும் அது எதிர்பார்க்கின்றது. இஸ்லாத்துக்கு முன்னர் வேறு எந்த மதமும் இந்த இலக்கை அடைய முயற்சிக்கவில்லை.

நீர்வாக அதிகாரிகளுக்கான ஆலோசனைகள் ஹஸரத் அல் (முழி) வழங்கியது

போற்றுதற்கரிய பொக்கிஷம்

அளவற்ற அருளாளனும் நிகரற்ற அன்புடையோனுமாகிய அல்லாஹ்வின் பெயரால்.

ஓ மாலிக்! நீர் அறிந்து கொள்வீராக! கடந்த காலங்களில் நீதியான ஆட்சியையும் நீதியற்ற ஆட்சியையும் அனுபவித்துள்ள ஒரு தேசத்துக்கு நான் உம்மைக் கவர்னராக அனுப்புகின்றேன். உமக்கு முன்னால் உள்ள மக்களின் நடத்தைகளை நீர் கூர்ந்து அவதானித்துப் பகுத்தாராய்வு செய்வது போலவே, மக்கள் உமது செயல்களையும் கூர்ந்து அவதானித்துப் பகுத்தாராய்வு செய்வார்கள். நீர் பிறரை விமர்சிப்பது போலவே அவர்களும் உம்மை விமர்சிப்பார்கள். நல்லதைச் செய்பவர்களைப் பற்றியே மக்கள் நல்லதைக் கூறுவார்கள். உமது செயல்களுக்குச் சாட்சிகளாக இருப்பவர்கள் அவர்களே. எனவே நீர் போற்றுதற்கரிய பொக்கிஷமாகக் கருத வேண்டியவை உமது நன்னடத்தைகளின் பொக்கிஷமே. உமது ஆசைகளைக் கட்டுப்படுத்திக் கொள்வீராக. அவற்றைத் தவிர்த்து நடப்பதன் மூலமாக மட்டுமே நீர் (மக்களுக்கு) நன்மையானவற்றையும் தீங்கானவற்றையும் பிரித்தறிந்து கொள்ள முடியும்.

உமது இருதயத்தில் உமது மக்கள் மீது நேச உணர்வை வளர்த்துக் கொள்வீராக. அதுவே அவர்களின் மீதான இருக்கத்தினதும் நல்லாசிகளினதும் தோற்றுவாயாக இருக்கட்டும். மக்களோடு காட்டுமிராண்டி போல நடந்துகொள்ளாதீர். அவர்களுக்குச் சொந்தமான எதனையும் நீர் அபகரிக்க வேண்டாம்.

ஒரு தேசத்தின் குடி மக்கள் இரண்டு வகையானவர்கள் என்பதை மறவாதீர். ஒரு வகையினர் மதரீதியாக உமக்குச் சகோதரர்களாகவும் மற்றைய வகையினர் மனித ரீதியாக உமக்குச் சகோதரர்களாகவும் இருக்கின்றார்கள். அவர்கள் தவறுகள் செய்வார்கள். தவறாகவும் கவனமீனமாகவும் நடந்து கொள்ளவும் கூடும். இறைவன் உம்மை மன்னிப்பதை நீர் விரும்புவது போலவே நீரும் அவர்களை மன்னித்து விடுவீராக. நீர் எனது பொறுப்பில் இருப்பது போலவே அவர்களும் உமது பொறுப்பில் இருக்கின்றார்கள். நீர் உமக்குக் கீழுள்ள மக்களைக் கவனித்து அவர்கள் திருப்திப்படக்கூடியவாறு நடந்து கொள்வதற்காக உம்மை ஒரு கவர்னராக நியமித்தவருக்கும் மேலாக இறைவன் இருக்கின்றான். நீர் மக்களுக்காக ஆற்றும் பணியைக் கொண்டே உம்மைப் பற்றித் தீர்ப்பளிக்கப்படும்.

நீர் இறைவனின் பகைவனாகிவிடாதீர். ஏனெனில் அவனது அதிருப்திக்கெதிராக உம்மைப் பாதுகாத்துக்கொள்ளும் சக்தியும் உம்மிடமில்லை. அவனது கருணையும் மன்னிப்புமின்றி உம்மால் ஒன்றுமே செய்ய முடியாது. நீர் வழங்கிய மன்னிப்பையிட்டுக் கவலைப்படவோ அன்றி நீர் யாராயினும் ஒருவருக்கு வழங்கிய தண்டனையைவிட்டு மகிழ்ச்சியடையவோ வேண்டாம். நீர் கோபப்பட வேண்டாம். கோபத்தினால் எவ்வித நன்மையும் ஏற்படுவதில்லை.

“நான் உங்களின் எஜமானாகவும் சர்வாதிகாரியாகவும் இருக்கின்றேன்; ஆகவே நீங்கள் எனது ஆணைகளுக்கு அடிபணிய வேண்டும்” என ஒருபோதும் கூற வேண்டாம். அவ்வாறு கூறுவது உமது இருதயத்தைக் கெடுத்து உமது மத நம்பிக்கையை பலவீனப்படுத்தி சீர்குலைவைத் தோற்றுவிக்கும். நீர் அதிகாரத்தின் காரணமாகப் பெருமிதம் கொள்ளும்போதோ அன்றி பெருமை,

கர்வம் என்பனவற்றின் அற்ப அறிகுறிகளாவது உமது உள்ளத்தில் உருவாவதை உணரும்போதோ, உம்மால் எந்த வகையிலும் கட்டுப்படுத்த முடியாத முழுப் பிரபஞ்சத்தையும் ஆட்சிபுரியும், இறையாட்சியின் அதிகாரத்தையும் மாண்பையும் பற்றிச் சிந்தித்துக் கொள்வீராக. அது உமது தடுமாறும் புத்திக்குச் சமநிலையைத் தருவதோடு உம்மை விட்டகன்ற சாந்தியையும் நிதானத்தையும் உமக்கு வழங்கும்.

இறைவனின் மகிமை, மாட்சிமை என்பவற்றுடன் உம்மை ஒப்பிடாமலும் எங்கும் வியாபித்திருக்கும் அவனைப் போல் பாவனை செய்யாமலும் எச்சரிக்கையாக இருப்பீராக. ஏனெனில் இறைவனுக்கெதிராகக் கிளர்ச்சி செய்பவர்களையும் மனிதனுக்கெதிராக விஷமம் புரிபவர்களையும் அவன் எப்போதும் தாழ்த்தியே இருக்கின்றான்.

உமது செயல்கள் மூலம் இறைவனின் உரிமைகளுக்கும் மனிதனின் உரிமைகளுக்கும் உமது உள்ளம் மரியாதை செலுத்தட்டும். உமது சகாக்களையும் உறவினர்களையும் அவ்வாறே செய்யுமாறு தூண்டுவீராக. இன்றேல் நீர் உமக்கு மட்டுமன்றி முழு மனித குலத்துக்குமே அநீதி இழைத்தவராகிவிடுவீர். அதன் மூலம் மனிதனோடு இறைவனும் உமது எதிரியாகிவிடுவான். இறைவனையே பகைத்துக் கொள்ளும் ஒருவனுக்குப் புகலிடம் என்பதே இல்லை. தனது தவறை உணர்ந்து அவன் மன்னிப்புக் கோரும்வரை அவன் இறைவனுக்கெதிராகப் போர் புரிபவனாகவே கருதப்படுவான். கொடுமை புரிவதைத் தவிர வேறு எதுவுமே இலகுவாக மனிதனுக்கு இறைவனுடைய நல்லாசிகளை மறுக்கவோ அல்லது அவனுக்கெதிராக இறைவனின் கோபத்தைத் தூண்டவோ முடியாது. நிச்சயமாக இறைவன் ஒடுக்கப்பட்டவனின் குரலுக்குச் செவிமடுப்பவனாகவும், அடக்கியாள்பவனைத் தண்டிப்பவனாகவும் இருக்கின்றான்.

சாதாரண மனிதன்

நிர்வாகத்தில் நீதியைப் பேணுவதோடு அதனை உமக்கும் விதியாக்கிக் கொள்வீராக. மக்களின் சம்மதத்துக்கு மதிப்பளிப்பீராக.

ஏனெனில் பொதுமக்களின் அதிருப்தியானது வசதி படைத்த ஒரு சிலரின் திருப்தியை அழித்துவிடுவதோடு ஒரு சிலரின் அதிருப்தியானது பலரின் திருப்தியில் மங்கி மறைந்துவிடும். வசதிபடைத்த சிலர் நெருக்கடிமிக்க வேளைகளில் உமக்குப் பக்கத்துணையாக வரமாட்டார்கள் என்பதை நினைவில் வைத்துக் கொள்வீராக. அவர்கள் நீதியை விட்டும் ஒதுங்கிக் கொள்வார்கள். அவர்களுக்கு உரியவற்றிலும் பார்க்க மேலதிகமாகக் கேட்பார்கள். அவர்களுக்குச் செய்த நன்மைகளுக்காக அவர்கள் நன்றி செலுத்தவும் மாட்டார்கள். சோதனைகள் வரும்போது அவர்கள் பொறுமை இழப்பதோடு தங்கள் குறைகளையிட்டு வருந்தவும் மாட்டார்கள். தேசத்தினதும் சன்மார்க்கத்தினதும் சக்தியாக இருப்பது சாதாரண மனிதனே. அவன் எதிரியோடு போராடுவான். எனவே சாதாரண மக்களோடு நெருக்கமாக இருந்துகொண்டு அவர்களது நலனில் அக்கறை செலுத்துவீராக.

பிறரின் பலவீனங்களைத் துருவி ஆராய்பவர்களைத் தூரத்தில் வைத்துக் கொள்வீராக. ஏனெனில் பொதுமக்கள் தவறு செய்யாமல் இருக்கமாட்டார்கள். அவர்களுக்குக் கேடயமாக இருக்க வேண்டியவர் ஆட்சியாளரே. மறைவானவற்றை வெளிப்படுத்த வேண்டாம். ஆனால் வெளிப்படையான தவறுகளைத் திருத்த முயற்சிப்பீராக. உமது கண்களுக்கும் புலப்படாத அனைத்தையும் இறைவன் அவதானித்துக் கொண்டிருக்கின்றான். அவன் மட்டுமே அவற்றுக்குத் தக்க நடவடிக்கை எடுக்கக்கூடியவனாக இருக்கின்றான். பொதுமக்களின் குறைகளை உம்மால் இயன்ற அளவுக்கு மறைப்பீராக; அவ்வாறே நீர் பொதுமக்களுக்குக் காட்டிக் கொள்ள விரும்பாத உமது பலவீனங்களை இறைவனும் மறைத்துவிடுவான். பொதுமக்களுக்கும் நிர்வாகத்துக்கும் இடையிலான குரோத மனப்பான்மைகளைக் களைந்தெறிவீராக. அவர்களுக்கிடையே உறவுகள் பாதிக்கப்படுவதற்கான சகல காரணங்களையும் அகற்றுவீராக. உமக்குப் பொருத்தமற்ற சகல காரியங்களிலிருந்தும் உம்மைப் பாதுகாத்துக் கொள்வீராக. புறங்கூறுபவர்களின் கதைகளை நம்புவதில் அவசரப்பட வேண்டாம். ஏனெனில் புறங்கூறுபவன் நண்பன் வேடத்தில் உம்மை அணுகும் ஓர் ஏமாற்றுப் பேர்வழியாக இருக்கலாம்.

ஆலோசகர்கள்

ஓர் உலோபியிடத்தில் உபதேசம் கேட்க வேண்டாம். அவன் உமது தாராளத்தைத் தவிடுபொடியாக்கி உம்மை வறுமையைக் கொண்டு அச்சுறுத்துவான். ஒரு கோழையிடத்திலும் ஆலோசனை கேட்க வேண்டாம். அவன் உமது மனத்துணிச்சலை ஏமாற்றிவிடுவான். பேராசைக்காரனின் ஆலோசனையையும் கேட்க வேண்டாம். அவன் உம்மிடம் பேராசையை வளர்த்து உம்மை ஒரு கொடியவனாக மாற்றிவிடுவான். உலோபித்தனமும் கோழைத்தனமும் பேராசையும் ஒருவன் இறைவன் மீது வைக்கும் நம்பிக்கையைப் பறித்துவிடுகின்றன.

ஆலோசகர்களிலெல்லாம் மிகவும் மோசமானவன் ஒரு நீதியற்ற ஆட்சியாளனின் ஆலோசகனாக இருந்து அவனது பாதகச் செயல்களில் பங்கெடுத்துக் கொண்டவனாகும். ஆகவே கொடுமைக்காரர்களின் சகாக்களாக இருந்தவர்களையோ அவர்களது பாதகச் செயல்களிற் பங்கெடுத்தவர்களையோ உமது ஆலோசகராகச் சேர்த்துக்கொள்ள வேண்டாம். அவர்களிலும் பார்க்கச் சிறந்த மனிதர்கள் இருக்கிறார்கள். அவர்கள் விவேகமும் தூரதிருஷ்டியும் உடையவர்கள். பாவச் செயல்களாற் களங்கமடையாதவர்கள். அவர்கள் ஒருபோதும் கொடுமைக்காரர்களின் அட்டூழியங்களுக்கு ஆதரவு வழங்கவோ அல்லது பாதகர்களின் பாதகச் செயல்களில் பங்கெடுக்கவோ இல்லை. அத்தகைய மனிதர்கள் உமக்கு ஒருபோதும் சுமையாக இருக்க மாட்டார்கள். மாறாக அவர்கள் எப்போதும் உமக்கு உதவுபவர்களாகவும் உமக்குப் பக்கபலமாகவும் இருப்பார்கள். அவர்கள் உமது நண்பர்களாகவும் உமது எதிரிடக்கு விரோதிகளாகவும் இருப்பார்கள். உமது தனிப்பட்ட வாழ்க்கையிலும் பொதுவாழ்க்கையிலும் அத்தகையவர்களையே உமது நண்பர்களாகத் தெரிவு செய்து கொள்வீராக. அவர்கள் மத்தியிலும் கூட, அவர்கள் கூறும் உண்மை உமக்கு எந்த அளவு கசப்பாக இருப்பினும் அத்தகைய உண்மை பேசுவதையே தமது வழக்கமாக்கிக் கொண்டு டவர்களும், இறைவன் தனது நேசர்கள் விரும்பாத போக்குகளில் உமக்கு உற்சாகமளிக்காதவர்களான நண்பர்களுக்கே முதலிடம் அளிப்பீராக.

நேர் வழியில் இருப் பவர் களையும் இறையச் சம் கொண்டவர்களையும் உமக்கு நெருக்கமானவர்களாக ஆக்கிக் கொள்வதோடு, அவர்கள் உமக்கு முகஸ்துதி செய்யக்கூடாதெனவும் நீர் செய்யாத நன்மைகளுக்காக உம்மைப் பாராட்டக் கூடாதெனவும் அவர்களிடம் தெளிவாக எடுத்துக் கூறுவீராக. ஏனெனில் முகஸ்துதியைச் சகித்துக்கொள்வதும், நலமற்ற புகழாரமும் மனிதனின் பெருமையைத் தூண்டுவதோடு மனிதனைக் கர்வம் கொள்ளவும் வைக்கின்றது.

நல்லவர்களையும் கெட்டவர்களையும் ஒரே மாதிரியாக நடத்தாதீர். ஏனெனில் அது நல்லவர்கள் நல்லன செய்வதைத் தடுக்கவும் தீயவர்கள் தீய வழிகளில் ஈடுபடுவதை ஊக்குவிக்கவுமே உதவும். ஒவ்வொருவருக்கும் அவரவர் நடத்தைக்குத் தக்கவாறு கூலி கொடுப்பீராக. ஆட்சியாளருக்கும் ஆளப்படுபவர்களுக்கும் இடையே ஒருவருக்கொருவர் காட்டும் விசுவாசமும் நல்லெண்ணமும் வளர்வது தயாளம், நீதி, சேவை மனப்பான்மை என்பவற்றால்தான் என்பதை மறவாதீர். எனவே மக்கள் மத்தியில் நல்லெண்ணத்தை வளர்ப்பீராக. ஏனெனில் நல்லெண்ணம் மட்டுமே உம்மை ஆபத்துக்களிலிருந்து பாதுகாக்கும். நீர் மக்கள் மீது காட்டும் தயாளத்துக்குப் பதிலாக அவர்களது விசுவாசம் உமக்குக் கிடைக்கும். ஆனால் உமது அநியாயம் அவர்கள் மத்தியில் தீய எண்ணத்தையே வளர்க்கும். மக்கள் மத்தியில் அமைதியையும் அபிவிருத்தியையும் ஏற்படுத்த உதவியிருக்கும் எமது முன்னோர்களின் ஒப்பற்ற பாரம்பரியங்களை மதித்து நடப்பீராக. அவற்றின் பயனைக் குறைக்கக் கூடிய எதனையும் புதிதாக அறிமுகம் செய்ய வேண்டாம். அந்த ஒப்பற்ற பாரம்பரியங்களை நிறுவியவர்கள் அவற்றுக்கான வெகுமதியைப் பெற்றுவிட்டார்கள். அவை சீர்குலைக்கப்பட்டால் அதற்கான பொறுப்பை நீரே ஏற்க வேண்டும். அறிஞர்களினதும் மேதைகளினதும் அனுபவங்களிலிருந்து எப்போதும் எதையாவது கற்றுக்கொள்வீராக. அரசு விவகாரங்களில் அவர்களை அடிக்கடி கலந்தாலோசித்து இந்த நாட்டில் உமது முன்னோர் நிலைநாட்டிய சமாதானத்தையும் நல்லெண்ணத்தையும் தொடர்ந்தும் பேணி வருவீராக.

பல்வேறு மனித வர்க்கத்தினர்

மனிதர்கள் பல வர்க்கங்களைச் சேர்ந்தவர்களென்பதை மறக்க வேண்டாம். ஒரு வர்க்கத்தின் முன்னேற்றம் மற்றெல்லா வர்க்கங்களிலும் தங்கியுள்ளது. ஒரு வர்க்கம் மற்றைய வர்க்கங்களை விட்டும் சுதந்திரமாக வாழ முடியாது. எம்மிடத்தில் இறைவனின் போர்வீரர்களைக் கொண்ட இராணுவம் இருக்கின்றது. சிவில் அதிகாரிகளைக் கொண்ட நிறுவனங்கள் இருக்கின்றன. எமது நீதிபரிபாலனத் துறையினர், சட்டத்தையும் ஒழுங்கையும் நிலைநாட்டுவோர், இறைவரி சேகரிப்போர், எமது வெகுஜனத் தொடர்பு அதிகாரிகள் ஆகியோரும் இருக்கின்றார்கள். மக்களை எடுத்துக் கொண்டாலும் அவர்கள் மத்தியில் தலைவரி - நிலவரி செலுத்துவோரும் மூஸ்லிம்களும் மற்றும் வேதங்களைப் பின்பற்றுவோரும் இருப்பதோடு அவர்களிடையே வர்த்தகர்களும் கீழ்மட்டத்திலுள்ள தொழிலாளிகளும் இருக்கின்றார்கள். அவர்களுக்காக இறைவன் பல உரிமைகளையும், கடமைகளையும், கடப்பாடுகளையும் விதித்திருக்கின்றான். அவை அனைத்தும் புனித குர்ஆனிலும் இறைதூதர் அவர்களின் அறிவுரைகளிலும் விபரிக்கப்பட்டுப் பேணப்பட்டிருக்கின்றன.

அல்லாஹ்வின் அருளால் இராணுவம் மக்களுக்கு அரண்போல் இருப்பதோடு தேசத்துக்கு அந்தஸ்தையும் வழங்குகிறது. அது சன்மார்க்கத்தின் கௌரவத்தைப் பேணுவதோடு நாட்டில் அமைதியையும் நிலைநாட்டுகிறது. இராணுவம் இன்றித் தேசம் தலைநிமிர்ந்து வாழமுடியாது. மறுதலையாக, தேசத்தின் ஆதரவின்றி இராணுவம் தலைநிமிர்ந்திருக்க முடியாது. இறைவனுக்காகப் போரிடும் பாக்கியத்தை இறைவன் அவர்களுக்குக் கொடுத்ததன் காரணமாக எமது படைவீரர்கள் பகைவர்களுக்கு முன்னால் பலம் வாய்ந்தவர்களாகத் திகழ்ந்துள்ளார்கள். எனினும் அவர்களுக்கும் நிறைவேற்றப்படவேண்டிய சில லௌகீகத் தேவைகள் உண்டு. ஆகவே அவர்களும் தேசத்தின் வருமானத்தில் தங்கியிருக்கின்றார்கள். வரி செலுத்துபவர்களான இராணுவத்தினரும் பொதுமக்களும் - நீதிபரிபாலனத் துறையினர், சிவில் அதிகாரிகள் அவர்களது நிறுவனங்கள் போன்ற பிறரின் ஒத்துழைப்பைப் பெற

வேண்டியவர்களாக இருக்கிறார்கள். நீதிபதிகள் சிவில் சட்டங்களையும் குற்றவியல் சட்டங்களையும் செயல்படுத்துகின்றனர். சிவில் அதிகாரிகள் இறைவரி சேகரிப்பதோடு தமது ஸ்தாபனங்களின் உதவியோடு சிவில் நிர்வாகம் செய்கிறார்கள். மேலும் தேசத்தின் வருவாய்க்குப் பங்களிப்புச் செய்கின்ற வியாபாரிகளும் வர்த்தகர்களும் இருக்கின்றார்கள். சந்தைகளை நடத்துகின்ற அவர்களே சமூகக் கடப்பாடுகளை நிறைவேற்றுவதற்கு ஏனையோர்களிலும் பார்க்கப் பொருத்தமானவர்களாக இருக்கிறார்கள். இனி, வறியவர்களையும் வசதியற்றவர்களையும் உள்ளடக்கிய மற்றுமொரு வர்க்கத்தினர் இருக்கின்றார்கள். அவர்களைப் பராமரிப்பது ஏனைய வர்க்கத்தினரின் பொறுப்பாக இருக்கின்றது. சேவையாற்றுவதற்குப் பொருத்தமான வாய்ப்பை இறைவன் சகலருக்கும் வழங்கியிருக்கின்றான். இந்த வர்க்கத்தினர் அனைவருக்கும் நிர்வாகத்தின் மீது உரிமைகள் இருக்கின்றன. ஆட்சியாளர் முழுச் சமுதாயத்தினதும் நலனை மனதில் இருத்தி அந்த உரிமைகளை வழங்க வேண்டும். தானாகவே தனிப்பட்ட ஆர்வம் கொண்டு அதனை நிறைவேற்றுவதில் இறைவனிடம் உதவி கோராவிட்டால் அந்தக் கடமையை அவரால் சரிவர நிறைவேற்ற முடியாமற் போய்விடும். இந்தக் கடமையை அவர் தானாகவே கட்டாயமாகத் தம்மீது விதித்துக் கொள்ள வேண்டும். இந்தப் பணியில் எதிர்கொள்ள நேரிடும் இன்னல்களையும் இடையூறுகளையும் ஆட்சியாளர் பொறுமையுடன் சகித்துக்கொள்ள வேண்டும்.

இராணுவம்

உங்கள் அபிப்பிராயப்படி, இறைவன்மீதும் இறைதூதர் மீதும் ஆணித்தரமான விசுவாசங் கொண்டவர்களும், தமது தளபதிக்குக் கீழ்ப்படிதல் உடையவர்களும், உணர்ச்சிகளால் தூண்டப்படும்போது அர்த்தமுள்ள நியாயங்களை நிதானத்துடன் செவிமடுக்கக்கூடியவர்களும், பலவீனமானவர்களை அரவணைத்து வலிமையுள்ளவர்களை எதிர்த்துப் போராடக்கூடியவர்களும், வன்முறையில் தூண்டப்படும்போது கோபாவேசத்துக்குட்படாமல் எந்த நிலைமையிலும் தவறிழைக்காதவர்களுமான படைவீரர்களின் சேமநலம் பற்றி எப்போதும் கரிசனையுடையவராக இருப்பீராக.

நிலைபெற்ற கௌரவமும் நம்பகத்தன்மையும் கீர்த்திமிக்க வரலாற்றையும் கொண்ட குடும்பங்களோடு நெருங்கிய தொடர்பு வைத்துக் கொள்வீராக. தைரியமும், நேர்த்தியான ஒழுக்கமும், தாராள மனப்பான்மையும் தமது குணங்களில் தயாளத்தையும் கொண்டவர்கள் சமுதாயத்துக்கு உப்புப் போன்றவர்களாக இருப்பதால் அவர்களைச் சேர்த்துக் கொள்வீராக.

நீர் உமது குழந்தைகளிடத்தில் காட்டும் பாச உணர்வை அவர்களிடமும் காட்டுவீராக. அவர்களுக்காக நீர் யாதாயினும் நன்மை செய்திருந்தால் அவை பற்றி அவர்கள் முன்னிலையில் பேசவேண்டாம். அல்லது அவற்றுக்குப் பிரதியுபகாரமாக அவர்கள் உம்மீது காட்டும் கருணையை மதிக்காமல் விடவும் வேண்டாம். ஏனெனில் அவ்வாறாக நடப்பதன் மூலமே அவர்களது விசுவாசத்தையும் பற்றுதலையும் நல் லெண்ணத்தையும் சம்பாதித்துக்கொள்ளலாம். அவர்களுக்கு நீர் வழங்கும் பொதுவான உதவிகளைக்கொண்டு திருப்தியடைந்துவிடாமல் அவர்களின் ஒவ்வொரு சின்னஞ்சிறிய தேவை மீதும் அக்கறை கொள்வீராக. ஏனெனில் அவர்களின் சிறிய தேவையொன்றைக்கூட உடனடியாகக் கவனிப்பது அவர்களுக்கு அளப்பரிய ஆறுதலை வழங்கும். அவ்வாறு செய்தால் நிச்சயமாக உமக்கு நெருக்கடியான வேளையில் அவர்கள் உம்மையும் மறக்கமாட்டார்கள்.

தனது படைவீரர்களுக்கு உதவுவதைத் தன் கடமையாக விதித்துக் கொள்பவரும், தனக்குக் கீழுள்ளவர்களின் நலன்களைக் கவனிப்பதற்குப் பொறுப்பான மற்றும் சகல அதிகாரிகளிலும் பார்க்க இரக்கத்தில் மேம்பட்டவரும், அவர்கள் வீட்டில் இல்லாத வேளைகளில் அவர்களது குடும்ப நலன்களைக் கவனிக்கக்கூடியவருமான ஒருவரையே உமது இராணுவத்தின் பிரதம தளபதியாக நியமித்துக்கொள்ள வேண்டுமென்பது வெளிப்படையானது. சுருங்கக்கூறினால் இராணுவத்தின் சகல படைவீரர்களும் மகிழ்ச்சியையும் துயரத்தையும் ஒரே குடும்பத்தைச் சேர்ந்தவர்கள் போல் சமமாகப் பங்கிட்டுக்கொள்ள வேண்டும். இவ்வாறான கருத்தொருமைப்பாடு பகைவர்களுக்கு மேலதிக பயத்தைக் கொடுக்கும். அவர்கள் மீது தொடர்ந்து அன்பு செலுத்தி

வருவதன் காரணமாக அவர்கள் எப்போதும் உம்மோடு இணைபிரியாதவர்களாக இருப்பார்கள். தேசத்தில் நீதியை நிலைநாட்டுவதிலும் மக்களோடு நேச உறவுகளைப் பேணுவதிலுமேயே நிர்வாகிகளின் உண்மையான மகிழ்ச்சியும் மிக இனிமையான மனநிம்மதியும் தங்கியிருக்கின்றதென்பது உண்மை. அவர்கள் உம்மீது செலுத்தும் அன்பிலும் மரியாதையிலுமே அவர்களது பரிசுத்தமான உணர்வுகள் வெளிப்படுகின்றன. அதில் மாத்திரமே நிர்வாகிகளின் பாதுகாப்பும் தங்கியுள்ளது.

இராணுவ அதிகாரிகள் மீதும் படைவீரர்கள் மீதும் நிர்பாசத்தைப் பொழிந்தாலொழிய அவர்களுக்கு நிர் வழங்கும் அறிவுரைகளில் எத்தகைய பயனும் இருக்கமாட்டாது. அப்போதுதான் அவர்கள் அரசாங்கத்தை ஓர் அடக்கியாளும் சுமையாகக் கருதி அதன் வீழ்ச்சிக்குக் காரணகர்த்தாக்களாக இருக்கமாட்டார்கள்.

அவர்களது தேவைகளைத் தொடர்ந்து பூர்த்திசெய்து வருவதோடு, அவர்கள் ஆற்றிய சேவைகளுக்காக அவர்களை மீண்டும் மீண்டும் புகழ்ந்துரைப்பீராக. அத்தகைய மனப்பான்மையின் காரணமாக, இறைவன் நாடினால், அவர்கள் மேலும் மேலும் தைரியமூட்டப்படுவார்கள். பயந்த சபாவமுடையவர்கள் கூட துணிகரமான காரியங்கள் புரியத் தூண்டப்படுவார்கள்.

மற்றவர்களின் உணர்வுகளைப் புரிந்துகொள்வீராக. ஒருவரின் குற்றத்தை மற்றொருவர் மீது சுமத்தாதீர். பொருத்தமான வெகுமதிகளை வழங்குவதில் எவ்வித தயக்கமும் காட்ட வேண்டாம். எந்தக் காரியத்தையும் செய்யாதவர்களுக்கு அவர்களின் குடும்ப அந்தஸ்தை மட்டும் கருத்திற் கொண்டு சலுகைகள் வழங்காதிருப்பீராக. அவ்வாறே பெரும் சாதனைகள் புரிந்த ஒருவர் வாழ்க்கையில் குறைந்த அந்தஸ்து உடையவராக இருக்கும் ஒரே காரணத்துக்காக அவருக்குரிய தகுந்த வெகுமதிகளை வழங்காமலிருக்கவும் வேண்டாம்.

உண்மையான வழிகாட்டுதல்

நீர் செய்ய வேண்டிய காரியம் பற்றி யாதாயினும் ஒரு சந்தேகம் ஏற்பட்டால் இறைவனிடத்திலும் அவனது திருத்தாதரிடத்திலும் வழிகாட்டுதல் பெறுவீராக. அல்லாஹ் நேர்வழிகாட்ட விரும்பியவர்களுக்கு வழங்கும் ஆணைகள் அல்-குர்ஆனின் மூலம் தெரிவிக்கப்பட்டுள்ளன.

“விசுவாசிகளே... நீங்கள் அல்லாஹ்வுக்கு வழிப்பட்டு நடவுங்கள். (அவ்வாறே அல்லாஹ்வுடைய) தூதருக்கும் உங்கள் அதிபருக்கும் வழிப்பட்டு நடவுங்கள். (விசுவாசிகளே!) உங்களுக்குள் யாதொரு விஷயத்தில் பிணக்கு ஏற்பட்டால், அதனை அல்லாஹ்விடமும் (அவனுடைய) தூதரிடத்திலும் ஒப்படைத்து விடுங்கள். மெய்யாகவே நீங்கள், அல்லாஹ்வையும் இறுதிநாளையும் விசுவாசம் கொண்டவர்களாயிருந்தால்(அவர்களுடைய தீர்ப்பை நீங்கள் திருப்தியாகவே ஒப்புக்கொள்ளுங்கள்.) இதுதான் நன்மையாகவும் மிக அழகான முடிவாகவும் இருக்கும்.”

அல்லாஹ்விடம் வழிகாட்டுதல் கோருவதென்பது உண்மையிலேயே அவனது புனித திருமறையைக் கலந்தாலோசிப்பதாகும். அவ்வாறே இறைதூதரிடம் வழிகாட்டுதல் கோருவதென்பது ஏற்றுக்கொள்ளப்பட்ட அவர்களது ஹதீஸ்களைப் பின்பற்றுவதாகும்.

பிரதம நீதியரசர்

மக்கள் மத்தியிலிருந்து இயன்றவரை சிறந்த ஒருவரை உமது பிரதம நீதியரசராகத் தேர்ந்தெடுப்பீராக. அவர் வீட்டுப் பிரச்சினைகளால் அல்லற்படுபவராக இருக்கக்கூடாது; அவர் அச்சுறுத்தல்களுக்கு அடிபணிபவராக இருக்கக்கூடாது; அடிக்கடி தவறிழைப்பவராக இருக்கக்கூடாது; நேர்வழியைத்

தேர்ந்தெடுத்துக் கொண்ட பின்பு அதிலிருந்து விலகிச் செல்பவராக இருக்கக்கூடாது; அவர் சுயநலக்காரராகவோ பேராசைக்காரராகவோ இருக்கக்கூடாது. சகல உண்மைகளையும் தெரிந்து கொள்ளும்வரை ஒரு தீர்மானத்தை எடுக்காதவராக இருக்க வேண்டும்; அற்ப சந்தேகங்களையும்கூட மிக நுணுக்கமாகச் சீர்தூக்கிப் பார்த்த பின்னர், சகல உண்மைகளையும் முழுக்கவனத்துக்கு எடுத்துக் கொண்ட பின்னரே தீர்ப்பு வழங்குபவராக இருத்தல் வேண்டும்; வழக்கறிஞர்களின் வாதங்களைக் கேட்டுப் பொறுமை இழக்காதவராகவும், புதிதாகத் தெரிய வருகின்ற சகல உண்மைகளையும் பொறுமையுடன் பகுத்தாராய்ந்து, கண்டிப்புடன், பாரபட்சமற்ற தீர்மானத்துக்கு வருபவராகவும் இருக்க வேண்டும்; முகஸ்துதியின் காரணமாகத் தவறான வழியிற் செல்லாதவராகவும் தனது அந்தஸ்தையிட்டு அகந்தை கொள்ளாதவராகவும் இருக்க வேண்டும். ஆனால் இத்தகைய(பண்புகளைக் கொண்டவர்கள் சமூகத்தில் ஒரு சிலரேயிருப்பதால் ஒருவரைத் தேடிக்கண்டுபிடிப்பது மிகவும் கடினமான காரியமாகும். ஆகவே தெரிவுசெய்வதில் மிகவும் கவனமாய் இருப்பீராக.

ஆனால், இந்தப் பதவிக்குப் பொருத்தமான ஒருவரைத் தெரிவு செய்து கொண்ட பின்னர் அவர் அளிக்கும் தீர்ப்பின் ஒரு சிலதை ஆராய்வீராக. அவர் ஆசைகளுக்கு அப்பாற்பட்டு வாழ்வதற்குப் போதுமான ஊதியம் வழங்குவீராக. எந்த செல்வாக்குக்கும் அடிபணியாவண்ணம் உமது சபையில் அவருக்கு மிக உயர்வான ஓர் அந்தஸ்தை வழங்குவீராக. பிறர் அத்தகைய அந்தஸ்தை சதிகள் மூலம் பெறுவதற்குக் கனவிலும்கூட எண்ண முடியாததாக இருத்தல் வேண்டும். அப்போதுதான் புறங்கூறலும் தகாத உறவுகளும் அவரை அணுக முடியாமலிருக்கும்.

கீழ்மட்ட நீதிபரிபாலனத்துறையினர்

கவனம்! இவர்களைத் தெரிவு செய்வதில் தீவிர கவனஞ் செலுத்த வேண்டும். சுயநலமிகள் தங்கள் சுயநல அவாக்களைத்

தேடவும் சுரண்டும் இந்த உயர் பதவியின் மீதே அவாக்கொள்வார்கள். உமது பிரதம நீதியரசரைத் தெரிவு செய்து கொண்ட பின்னர் ஏனைய அதிகாரிகளைத் தெரிவு செய்வதில் அதிக கவனம் எடுப்பீராக. அங்கீகரிக்கப்பட்ட பயிற்சிக்காலத்தையும் தகுதிகாணும் காலத்தையும் பூர்த்தி செய்த பின்னர் அவர்களை அவர்களது பதவிகளில் நிரந்தரமாக்குவீராக. பொறுப்பு வாய்ந்த பதவிகளுக்கு ஆட்களை நியமனம் செய்யும்போது தனிப்பட்ட தொடர்புகளுக்கு மதிப்பளிக்கவோ அன்றி எவ்வித செல்வாக்குக்கும் இடமளிக்கவோ வேண்டாம். அவ்வாறு செய்வது அநீதிக்கும் ஊழலுக்கும் வழிவகுக்கும்.

இவர்களில், உயர் பதவிகளுக்கு அனுபவசாலிகளையும் சன்மார்க்கத்தில் உறுதியானவர்களையும் நல்ல குடும்பங்களைச் சேர்ந்தவர்களையும் தேர்ந்தெடுப்பீராக. அத்தகைய மனிதர்கள் இலகுவில் ஆசைகளுக்கு அடிமையாக மாட்டார்கள். அவர்கள் பிறரின் தலையாய நலன்களைக் கருதியே தமது கடமைகளை நிறைவேற்றுவார்கள். அவர்களுக்கு மனநிறைவுள்ள வாழ்க்கை அமையத்தக்கவாறு அவர்களது வேதனங்களை அதிகரிப்பீராக. மனநிறைவுள்ள வாழ்க்கை மனத்தூய்மைக்கு வழிவகுக்கும். தமது பராமரிப்புக்காக அவர்கள் தமக்குக் கீழ் பணிபுரிபவர்களின் வருமானத்தைச் சுரண்டும் அவாக்கொள்ளமாட்டார்கள். அப்போது அவர்களுக்கு அறிவுறுத்தல்களுக்கு மாறாக நடப்பதற்கோ அன்றி அரசு நிதிகளைத் துஷ்பிரயோகம் செய்யவோ எத்தகைய காரணமும் இருக்கமாட்டாது. கீழ்ப்படிவும் நேர்மையான நடத்தையும் உடையவர்களைக் கொண்டு அவர்களை இரகசியமாகக் கண்காணிப்புச் செய்வீராக. அதிர்ஷ்டவசமாக, அவர்கள் உண்மையான நேர்மையையும் பொதுமக்கள் நலனில் உண்மையான அக்கறையையும் வளர்த்துக் கொள்ளக்கூடும். எப்போதாவது அவர்களது நேர்மையினம் பற்றிக் குற்றம் சாட்டப்பட்டு உமது உளவுச் சேவையின் அறிக்கை மூலம் அக்குற்றம் நிரூபிக்கப்பட்டால், அவற்றைக் கொண்டே அவர்களுக்குத் தண்டனை வழங்குவீராக. அந்தத் தண்டனை உடலை வருத்தக்கூடியதாக இருக்கட்டும். அதனையும், அவமானப்படுத்துவதற்கெனத் தேர்ந்தெடுக்கப்பட்ட ஓரிடத்தில் பகிரங்கமாகவே நிறைவேற்றுவீராக.

நீதி நிர்வாகம்

அரசுக்கு வரி செலுத்துபவர்களின் சுபீட்சத்தை உறுதிப் படுத்தும் வகையில், வரிசெலுத்துவோரின் நலனில் மிக்க கவனம் செலுத்தப்பட வேண்டும். ஏனெனில், அவர்களின் சுபீட்சத்திலேயே மற்றவர்களின் சுபீட்சம் தங்கியுள்ளது. குறிப்பாக நாட்டு மக்கள் அனைவரின் சுபீட்சமும் அவர்களிலேயே தங்கியுள்ளது. நிச்சயமாக அரசு இயங்குவதே வரி செலுத்துவோரிடமிருந்து பெறப்பட்ட வருமானத்திலாகும். வரி சேகரிப்பதிலும் பார்க்க விவசாயக் காணிகளின் பராமரிப்பில் கூடிய கவனம் செலுத்தப்பட வேண்டும். ஏனெனில், நிலத்தின் உற்பத்தித் திறனைப் பெருக்காவிட்டால் வரியை அறவிட முடியாது. காணியை விருத்திசெய்ய விவசாயிக்கு உதவி வழங்காமல் வரி செலுத்துமாறு வற்புறுத்துபவரோ விவசாயிக்கு விரும்பத்தகாத இன்னல்களை ஏற்படுத்துவதோடு தேசத்தையும் நாசம் செய்துவிடுகின்றார். அத்தகைய ஆட்சியாளரின் ஆட்சி நீடிக்கமாட்டாது.

தொற்று நோய்கள் பரவியதன் காரணமாகவோ அல்லது வறட்சி, அளவுக்கதிகமான மழைவீழ்ச்சி, நிலத்தின் செழிப்பின்மை, வெள்ளப் பெருக்கினால் பயிர்நிலம் பாதிக்கப்பட்டமை போன்ற காரணங்களுக்காகவோ விவசாயிகள் தமது காணி வரியைக் குறைக்குமாறு வேண்டுகோள் விடுத்தால் அதற்கேற்ப வரியைக் குறைப்பீராக. அப்போதுதான் அவர்களது நிலைமையில் முன்னேற்றம் ஏற்படும். இதன் காரணமாக வருமானத்தில் ஏற்படும் வீழ்ச்சி பற்றிக் கவலைப்படாதீர். ஏனென்றால், அது ஒரு முதலீடேயாகும். விவசாய நிலங்கள் செழிப்படையும்போது அவை பன்மடங்கு வருமானத்தைத் தரும். அதனால் பட்டினங்களை அபிவிருத்தி செய்து தேசத்தின் கீர்த்தியை நிலைநாட்ட முடியும். நீர் சகலராலும் போற்றப்படுவீர். உமது நியாய உணர்வின் மீது மக்கள் நம்பிக்கை வைப்பார்கள். இத்தகைய நடவடிக்கைகள் காரணமாக மக்கள் உம்மீது வைக்கும் விசுவாசம் உமது கரங்களை வலுப்படுத்துவதோடு மக்கள் உமது சுமைகளைப் பகிர்ந்து கொள்ள எப்போதும் தயாராகவே இருப்பார்கள்.

நீர் காணிகளில் மக்களை எந்த அளவு குடியேற்றியபோதிலும் அந்தக் காணி அபிவிருத்தி செய்யப்படாவிட்டால் மக்கள் மத்தியில் அதிருப்தியே நிலவும். தமது ஆட்சி நீண்ட காலத்துக்கு நீடிக்கமாட்டாது என்ற அச்சம் காரணமாக, எல்லா வழிகளாலும் இயன்றளவு செல்வத்தைக் குவித்துக் கொள்ள வேண்டுமென்ற பேராசை பிடித்த ஆட்சியாளர்களே விவசாயியின் அழிவுக்குக் காரணமாகின்றார்கள். அவர்களே தமது முன்னோர்களிருந்தும் முன்மாதிரிகளிலிருந்தும் பாடம் கற்றுக்கொள்ளாதவர்களாவர்.

செயலாளர்களைத் தாபனப்படுத்தல்

உமது ஸ்தாபனத்தையும் செயலாளர்களையும் பற்றிக் கண்ணும் கருத்துமாய் இருப்பீராக. அவர்களில் மிகவும் சிறந்தவர்களை உமது இரகசியத் தன்மையுள்ள கடிதத் தொடர்புகளுக்காகத் தேர்ந்தெடுத்துக் கொள்வீராக. இரகசியங்களைப் பாதுகாத்து நாட்டின் பாதுகாப்பில் அக்கறை கொண்ட அவர்கள் உயர்ந்த நல்லொழுக்கமும் உமது முழு நம்பிக்கைக்குப் பாத்திரமானவர்களாகவும் இருத்தல் வேண்டும்; அவர்கள், தமது உயர்வான பதவியைப் பயன்படுத்தி உமக்கு எதிராகச் செயல்படாதவர்களாக இருத்தல் வேண்டும். ஒப்பந்தங்களை வரையும் போது வெளியாரின் தூண்டுதல்களுக்கு அடிபணிந்து உமது நலன்களுக்குப் பங்கம் விளைவிக்காதவர்களாக இருத்தல் வேண்டும். உமக்குச் சரியான முறையில் உதவி உம்மைப் பிரச்சினைகளிலிருந்து பாதுகாக்கக்கூடியவர்களாக இருத்தல் வேண்டும். அவர்கள் தமது கடமைகளை நிறைவேற்றும்போது தம்மீது சுமத்தப்பட்டுள்ள பாரிய பொறுப்புக்களை உணர்ந்து கொள்ளக்கூடியவர்களாகவும் இருத்தல் வேண்டும். ஏனெனில் தனது சொந்தப் பொறுப்புக்களை உணராதவர்களாற் பிறரின் பொறுப்புக்களை ஒருபோதும் நிறைவேற்ற முடியாது. அத்தகைய கருமங்களுக்கான ஆட்களைத் தெரிவு செய்யும்போது உமது முதல் அபிப்பிராயங்கள், இரக்கசிறதை, நல்லெண்ணம் என்பனவற்றின் பலத்தால் மட்டும் தீர்மானம் எடுக்காதீர். ஏனென்றால் உண்மையிலேயே நேர்மையற்றவர்களும் நல்ல சூழலில்

வளர்க்கப்படாதவர்களுமான பலர் தமது பகட்டான நடிப்பின் மூலம் ஆட்சியாளர்களின் அபார புத்தியைக் கூட ஏமாற்றிவிடக்கூடும். போதியளவு காலத்துக்கு நன்னடத்தையை அவதானித்த பின்னரே தெரிவுகள் செய்யப்பட வேண்டும். தகுதிகாண் காலமென்பது ஒருவரது நேர்மையைப் பரிசோதிக்கும் காலமாகும். மக்கள் மத்தியிலிருந்து நேரடியான நியமனங்களைச் செய்யும்போது அவ்வாறு தெரிவு செய்யப்பட்டவர்கள் மக்களின் செல்வாக்கைப் பெற்றவர்களா அல்லது அவர்களின் நேர்மையை மக்கள் போற்றுகின்றார்களா என்பதைப் பார்க்க வேண்டும். அப்போதுதான் அந்த நியமனங்கள் இறைவனாலும் ஆட்சியாளராலும் அங்கீகரிக்கப்படும். ஒவ்வொரு நிர்வாகத் திணைக்களத்துக்கும் பொறுப்பான ஒரு தலைவர் இருக்க வேண்டும். அவர், எந்தக் கடினமான வேலைகளாலும் கவலைப்படுபவராகவோ, வேலைச் சுமைகளால் குழப்பமடைபவராகவோ இருக்கக்கூடாது.

உமது ஸ்தாபனங்களிலும் செயலாளர்களின் சேவையிலும் உள்ள குறைகளை நீர் கண்டும் காணாமல் நடந்து கொள்வதால் ஏற்படும் தீய விளைவுகளுக்கு நீரே பொறுப்பு என்பதை மறக்க வேண்டாம்.

வர்த்தகமும் கைத்தொழிலும்

வர்த்தகம், கைத்தொழில் ஆகிய துறைகளில் ஈடுபட்டுள்ளவர்களுக்காகப் பயனுள்ள திட்டங்களை அமுல்செய்து உதவி செய்வீராக. அவர்களில் சிலர் பட்டினங்களில் வசிப்பவர்கள் மற்றும் சிலரோ தமது பண்டங்களையும் கருவிகளையும் எடுத்துக் கொண்டு இடத்துக்கிடம் அலைந்து திரிந்து தமது உடலுழைப்பின் மூலம் ஜீவனோபாயத்ததைத் தேடிக்கொள்பவர்களாவர். வர்த்தகமும் கைத்தொழிலும் அரசுக்கு வருமானத்தை ஈட்டிக்கொடுக்கும் துறைகளாகும். பொதுமக்கள் சிரமங்களைத் தாங்கிக் கொள்ள முன்வராத இத்துறைகளில், வர்த்தகத்தில் ஈடுபட்டிருப்பவர்கள் அண்மையிலிருந்தும் தொலைவிலிருந்தும், தரைமார்க்கமாகவும் கடல் மார்க்கமாகவும் மலைகளிலிருந்தும் காடுகளிலிருந்தும்

பண்டங்களைச் சேகரித்துக் கொண்டு வருவதோடு இயல்பாகவே லாபத்தையும் ஈட்டுகின்றார்கள்.

இந்த வர்க்கத்தினரால் எத்தகைய குழப்பமும் ஏற்படுமென அஞ்சவேண்டியதில்லை. அவர்கள் அமைதியையும் ஒழுக்கத்தையும் நேசிப்பவர்களாவர். நிச்சயமாக, அவர்களால் ஒழுங்கீனத்தை உருவாக்க முடியாது. நாட்டின் சகல பாகங்களுக்கும் சென்று இந்த வகுப்பாரைச் சந்தித்து அவர்களின் நிலைமை பற்றி நேரில் கண்டறிவீராக. அவர்களில் அநேகமானோர் பேராசையில் முழுகியவர்களென்பதையும் தவறான கொடுக்கல்-வாங்கல்களில் சிக்கியிருப்பவர்களென்பதையும் மறக்க வேண்டாம். அவர்கள் தானியங்களைப் பதுக்கி வைத்துக் கூடுதலான விலைக்கு விற்பனை செய்ய முயற்சிப்பார்கள். இது பொதுமக்களுக்குப் பெரும் தீங்கு விளைவிப்பதாகும். இந்தத் தீமையை எதிர்த்துப் போராடாமல் இருப்பது ஆட்சியாளருக்கு ஒரு களங்கமாகும். இறைதூதர்(ஸல்) அவர்களும் (உணவுப் பண்டங்களைப்) பதுக்கி வைப்பதைத் தடைசெய்திருப்பதனால் நீரும் அதனைத் தடைசெய்வீராக. வர்த்தகம் ஆகக்கூடுதலான சிக்கலற்ற தன்மையுடன் நடைபெறுவதை உறுதிப்படுத்துவீராக. தராசு சரிசமனாகப் பிடிக்கப்படுவதையும் வாங்குபவருக்கோ அல்லது விற்பவருக்கோ நட்டம் ஏற்படாத வகையில் சரியாக விலைகள் குறிக்கப்பட்டுள்ளனவா என்பதையும் நிச்சயப்படுத்திக் கொள்வீராக. உமது எச்சரிக்கையின் பின்னரும் உமது கட்டளைகளைப் பின்பற்றாமல் பதுக்கல் என்ற குற்றச் செயலைப் புரிபவர்களுக்கு எதிராக பொருத்தமான நடவடிக்கை எடுத்து அவர்களுக்குக் கடும் தண்டனை வழங்குவீராக.

வறியவர்கள்

எச்சரிக்கையாக இருப்பீராக! ஏழைகளின் பிரச்சினைகளைக் கையாளும்போது இறைவனுக்கு அஞ்சி நடப்பீராக. அவர்களை ஆதரிப்பார் எவருமில்லை. அனாதரவானவர்களும் வறுமையால் பீடிக்கப்பட்டவர்களுமான அவர்கள் மன வேதனைகளால் அல்லற்படுபவர்களாவர் - அவர்கள் காலத்தின் கோலங்களுக்குப் பலியானவர்களாவர். அவர்கள் மத்தியிலும் அவர்களது வாழ்க்கைப்

பிரச்சினை பற்றிப் பிறரிடம் முறையிடாதவர்களும், தங்களை வறுமை வாட்டியபோதிலும் இடத்துக்கிடம் அலைந்து திரிந்து யாசகம் கேட்காதவர்களும் இருப்பார்கள். இறைவனுக்காக அவர்களது உரிமைகளைப் பாதுகாப்பீராக. ஏனெனில் (அவர்களைப்) பாதுகாக்கும் பொறுப்பு உமது தலையிலேயே சுமத்தப்பட்டுள்ளது. வறியவர்கள் உமக்கு அருகிலேயே இருந்தாலும் தூரம் தொலைவில் இருந்தாலும் அவர்களின் மேம்பாட்டுக்காகப் பொதுச்சொத்தின் ஒரு பகுதியை ஒதுக்குவீராக. உமது பார்வையில் அவர்கள் இரு சாராரின் உரிமைகளும் சமமாகவே இருத்தல் வேண்டும். நீர் வேறு அலுவல்களில் முழுகியிருப்பதன் காரணமாக வறியவர்களை மறந்துவிட வேண்டாம். அவர்களின் உரிமைகளைப் புறக்கணித்தமைக்காக இறைவன் உமது சமாதானம் எதனையும் ஏற்றுக்கொள்ள மாட்டான். அவர்களின் உரிமைகள் உமது சொந்த உரிமைகளிலும் பார்க்க முக்கியத்துவம் குறைந்தவையெனக் கருத வேண்டாம். எப்போதும் அவர்களை உமது முக்கிய கவனங்களின் வரம்புக்குள்ளேயே வைத்திருப்பீராக. அவர்களை தாழ்வாக மதிப்பவர்கள் பற்றியும் அவர்களது நிலைமை பற்றி உமக்குத் தெரிவிக்காதவர்களையும் அடையாளங் கண்டு கொள்வீராக.

வறியவர்களின் நிலைமை பற்றி (உடனுக்குடன்) சரியான தகவல்களை உமக்குத் தருவதற்காக உமது அதிகாரிகளிலிருந்து இரக்க சிந்தையுள்ளவர்களையும் இறையச்சம் கொண்டவர்களையும் தெரிவு செய்வீராக. நியாயத் தீர்ப்பு நாளில் இறைவனுடைய சந்நிதானத்தில் நீர் எத்தகைய சமாதானமும் கூறுவதற்கு இடம் வைக்காதவாறு ஏழைகளின் தேவைகளைக் கவனிப்பீராக. ஏனெனில் மற்றெல்லா மக்கள் பிரிவினரிலும் பார்க்க இவர்களே தயாள குணத்துடன் நடத்தப்பட வேண்டியவர்களாவர். வறியவர்கள் மத்தியிலுள்ள வயோதிபர்களுக்குச் சுதந்திரமாக ஜீவனோபாயத்தைத் தேடிக்கொள்ள வழியில்லாமை காரணமாகவும் அவர்கள் யாசகம் கேட்க விரும்பாதவர்களாக இருப்பதன் காரணமாக அவர்களை இனம் கண்டு, அவர்களது தேவைகளைப் பூர்த்தி செய்வதை உமது புனிதக் கடமையாக விதித்துக் கொள்வீராக. இந்தக் கடமையை நிறைவேற்றுவது, பொதுவாக ஆட்சியாளர்களுக்கு மிகவும் கடினமான சோதனையாக இருக்கும். எனினும்

இறைவனின் திருப்தியை நாடி இதில் ஈடுபட்டால் இறைவன் இதனை மிக எளிதாக ஆக்கி வைப்பான். இச்சிரமங்களை அவர்கள் மகிழ்ச்சியுடனும் கடமை உணர்ச்சியுடனும் தாங்கிக் கொள்வார்கள். இறைவனின் வாக்குறுதியில் திருப்தியுமடைவார்கள்.

பகிரங்க மகாநாடுகள்

ஒடுக்கப்பட்டவர்களையும் தாழ்த்தப்பட்டவர்களையும் அடிக்கடி பகிரங்க மகாநாடுகளிற் சந்திப்பீராக. அங்கு இறைவனும் உம்மோடு இருக்கின்றான் என்பதை மனதிற்கொண்டு அவர்களோடு மனம் திறந்து உரையாடுவீராக. அந்தச் சமயத்தில் உமது காவலர்கள், அரசாங்க அதிகாரிகள், பொலிஸ் வீரர்கள், புலனாய்வுத் துறையைச் சேர்ந்தவர்கள் ஆகிய எவரையுமே உம்முடன் இருக்க அனுமதியாதீர். அப்போதுதான் ஏழைகளின் பிரதிநிதிகள் அவர்களது குறைகளை அச்சமோ தயக்கமோ இன்றி உம்மிடத்தில் எடுத்துக் கூறுவார்கள். ஏனெனில், “வலிமையுள்ளவர்கள், பலவீனமானவர்களுக்கெரிய தமது கடமைகளை நிறைவேற்றாமலிருக்கும் எந்த ஒரு தேசமோ சமுதாயமோ உயர்ந்த அந்தஸ்தை அடைய மாட்டாது” என இறைதூதர் (ஸல்) அவர்கள் கூற நான் கேட்டிருக்கின்றேன். அவர்கள் பயன்படுத்தும் எத்தகைய சுடுசொற்களையும் அடக்கத்துடன் சகித்துக் கொள்வீராக. அவர்களது பிரச்சினையைத் தெளிவான மொழியில் எடுத்துக் கூற முடியாமற்போனாலும் அதனையிட்டு வருத்தப்பட வேண்டாம். ஏனெனில், இறைவன் தனது நல்லாசிகளினதும் வெகுமதிகளினதும் வாசல்களை உமக்காகத் திறந்துவிடுவான். அவர்களுக்கு எவற்றைக் கொடுக்க வசதி இல்லையோ அவை பற்றி இயன்றளவு பணிவோடு அவர்களுக்கு விளக்கிக் கூறுவீராக.

உடனடியாக நடவடிக்கை எடுக்க வேண்டிய சில விடயங்கள் இருக்கின்றன. ஊழியர்களின் குறைகளுக்கு நிவாரணம் வழங்கும்போது உமது அதிகாரிகளின் சிபாரிசுகளை ஏற்றுக் கொள்வீராக. உமது கவனத்துக்காகச் சமர்ப்பிக்கப்படும் மகஜர்களும் விண்ணப்பங்களும் அவை சமர்ப்பிக்கப்பட்ட அன்றைய

தினத்திலேயே உமது பார்வைக்குச் சமர்ப்பிக்கப்படுவதை உறுதி செய்து கொள்ளவும். தாமதங்களுக்கு எத்தகைய சமாதானமும் கூற உமது அதிகாரிகளுக்கு இடமளிக்க வேண்டாம். அன்றாட அலுவல்களை அன்றைய தினத்திலேயே பூர்த்தி செய்வீராக. ஏனெனில் நாளை தினம் அதனோடு மேலும் பல பணிகளைச் சமந்து கொண்டு வரலாம்.

மக்கள் தொடர்பு மகத்தானது

நான் மேற்கூறிய அனைத்தையும் பின்பற்றுவதோடு மற்றுமொரு விடயத்தையும் மனதில் நிறுத்திக் கொள்வீராக. ஒருபோதும், எந்த அளவு காலத்திற்கேனும், மக்களுடன் தொடர்பில்லாமல் இருக்க வேண்டாம். இவ்வாறு இருப்பதனால் மக்களின் விவகாரங்கள் பற்றி அறியமுடியாமற் போய்விடும். அது ஆட்சியாளரில் ஒரு தவறான கண்ணோட்டத்தை ஏற்படுத்தி அவரால் முக்கியமானவற்றையும் அல்லாதவற்றையும், சரியானதையும் தவறானதையும், உண்மையையும் பொய்மையையும் பிரித்தறிய முடியாத இயல்பை வளர்த்துவிடும். ஆட்சியாளரும் ஒரு மனிதரே. எனவே அவரது கண்ணுக்குப் புலப்படாத ஒன்றைப் பற்றி அவர் சரியான அபிப்பிராயத்தை ஏற்படுத்திக் கொள்ள முடியாது. பலதரப்பட்ட உண்மைகளையும் பொய்மையையும் பிரித்தறிவதற்கு ஏற்றவாறு உண்மைகளில் ஒரு விசேட அடையாளம் பொறிக்கப்படவில்லை. ஆனால் இரண்டில் ஏதாவது ஒன்று மட்டும் உண்மையாக இருக்கும். அதாவது நீர் ஒரு நீதியாளராகவோ அன்றி நீதியற்றவராகவோ இருக்க முடியும்; நீர் ஒரு நீதியான ஆட்சியாளரானால் மக்களிடமிருந்து விலகியிருக்க மாட்டீர். நீரோ அவர்களின் குறைகளுக்குச் செவிமடுத்து அவர்களது தேவைகளைப் பூர்த்தி செய்பவராக இருப்பீர். நீர் ஒரு நீதியற்ற ஆட்சியாளராக இருந்தால் மக்களாகவே உம்மை விட்டும் விலகிக் கொள்வார்கள். மக்களோடு தொடர்பு இல்லாமல் இருப்பதால் என்ன நன்மை? விசேடமாக மக்களின் தேவைகளைப் பூர்த்தி செய்வதையே உமது கடமையாகக் கொண்டுள்ள நீர் எச்சந்தர்ப்பத்திலும் அவர்களிடமிருந்து விலகியிருப்பது விரும்பத்தக்கதல்ல. உமது அதிகாரிகளின் அடக்குமுறைகள்

பற்றிய முறைப்பாடுகளோ அல்லது நீதிக்காக விடுக்கப்படும் மனுக்களோ உமக்கு வெறுப்பைத் தரக்கூடாது.

உமக்கு மிகவும் நெருக்கமானவர்களும் உம்மைச் சூழ்ந்திருப்பவர்களும் தமது அந்தஸ்தைத் துஷ்பிரயோகம் செய்து பிறரின் உடைமைகளை அபகரித்துக் கொள்வதிலும் அநீதிகள் புரிவதிலும் விருப்பமுள்ளவர்களாக இருப்பார்கள் என்பதை நீர் தெளிவாகப் புரிந்து கொள்ள வேண்டும். அவர்களின் அத்தகைய போக்குகளை ஒழித்துவிடுவீராக. உமது உறவினர்கள் எவருக்கும் ஒரு சிறிய துண்டுக் காணியையாவது கொடுக்காமலிருப்பதை ஒரு விதியாகவே வகுத்துக் கொள்வீராக. அவ்வாறு செய்வது அவர்கள் பிறரின் நலன்களுக்குப் பாதகமாக இருப்பதைத் தடுத்துவிடும். இறைவனினதும் மனிதரினதும் ஏளனத்துக்கு ஆளாகாமல் நீரும் தப்பித்துக்கொள்ள முடியும்.

ஒருவர் உமது உறவினரா அல்லது அந்நியரா என்ற பேதம் பாராட்டாமல் சகலருக்கும் சமமான நீதி வழங்குவீராக. உமது உறவினர்களில் அல்லது சகாக்களில் எவரேனும் சட்டத்தை மீறினால், தனிப்பட்ட முறையில் உமக்கு வேதனையளித்த போதிலும், அவர்களுக்குச் சட்டத்தின் மூலம் விதிக்கப்பட்ட தண்டனையை வழங்குவீராக. ஏனெனில் அதுவே தேசத்தின் நலனைக் காக்கும் செயலாகவிருக்கும். ஏதாவது ஒரு சந்தர்ப்பத்தில், ஏதாவதொரு வகையில் அநீதி இழைத்துவிட்டதாக மக்கள் சந்தேகம் கொள்வார்களாயின் அவர்களோடு மனம் திறந்து உரையாடி அவர்களது சந்தேகங்களைத் தீர்த்து வைப்பீராக. இவ்வாறாக உமது உள்ளம் நீதியுணர்வினால் பண்படுவதோடு மக்களும் உம்மை நேசிக்கத் தொடங்குவார்கள். அது மக்களின் விசுவாசத்தைப் பெற்றுக்கொள்ள வேண்டுமென்ற உமது விருப்பத்தையும் நிறைவேற்றும்.

சமாதானமும் உடன்படிக்கைகளும்

உமது எதிரியே முன் வைத்தாலும் சமாதானத்துக்கான எந்தவொரு வாய்ப்பையும் நிராகரிக்க வேண்டாம். அது

இறைவனின் திருப்திக்கு வழிவகுப்பதால் அந்த வாய்ப்பை நழுவவிடாதீர். சமாதானம் இராணுவத்துக்கு மன அமைதியைத் தரும். அது உமது கவலைகளைக் குறைத்து தேசத்தில் ஒழுங்கை நிலைநாட்டும். ஆனால் கவனமாக இருப்பீராக! சமாதான உடன்படிக்கையில் கைச்சாத்திடும்போது எச்சரிக்கையுடன் இருப்பீராக. ஏனெனில், சில வகையான எதிரிகள் சமாதானத்துக்குரிய நிபந்தனைகளை விதிக்கும்போது உம்மைப் பாதுகாப்பு உணர்வினால் மனங் குளிர வைப்பார்கள். ஆனால் உமது பாதுகாப்பில் தளர்ச்சி ஏற்படும்போது அவர்கள் மீண்டும் உம்மைத் தாக்கக்கூடும். ஆகவே நீர் ஆகக் கூடுதலான கவனம் எடுக்க வேண்டும். அவர்களது வெளிப்பாட்டுகளில் அளவுக்கு மீறிய நம்பிக்கை வைக்கக்கூடாது. ஆனால் ஒரு சமாதான உடன்படிக்கையில் நீர் யாதாயினும் கடப்பாடுகளை நிறைவேற்ற உடன்பட்டிருப்பின் அந்தக் கடப்பாடுகளை தயக்கமின்றி நிறைவேற்றுவீராக. அது நீர் விசுவாசத்தோடு நிறைநிறுத்த வேண்டிய ஒரு நம்பிக்கைப் பொறுப்பாகும். நீர் யாதாயினுமொரு வாக்குறுதி அளித்திருந்தால் உமது முழுப் பலத்தோடும் அந்த வாக்குறுதியை நிறைவேற்றுவீராக. ஏனைய விவகாரங்களில் எத்தகைய கருத்துவேற்றுமைகள் எழுந்தபோதிலும் ஒரு வாக்குறுதியை நிறைவேற்றுவதிலும் பார்க்கப் போற்றத் தக்க செயல் யாதொன்றுமில்லை. இதனை முஸ்லிம் அல்லாதவர்களும் உணர்ந்திருக்கின்றார்கள். ஏனெனில் சத்தியவாக்குகளை மீறுவதன் விளைவுகளை அவர்களும் அறிந்திருக்கின்றார்கள். ஆகவே உமது பொறுப்புக்களை நிறைவேற்றுவதில் எத்தகைய சமாதானமும் கூறாதீர். வாக்குறுதியை ஒருபோதும் மீற வேண்டாம். உமது எதிரியை ஏமாற்றவும் வேண்டாம். வாக்குறுதியை மீறுவது இறைவனுக்கு மாறான செயலாகும். இறைவனுக்கு எதிராகத் திட்டவாட்டமான விஷமம் புரிபவனே இறைவனுக்கு மாறான செயலில் ஈடுபடுவான்.

நிச்சயமாக இறைவன் வாக்குறுதியளித்தவை முழு மனித குலத்தையும் அரவணைக்கும் நல்லாசிகளாகும். பூமியில் மிக்க பலம் வாய்ந்தவர்களும் கூட இறைவனுடைய வாக்குறுதியிலேயே தஞ்சமடைகின்றார்கள். ஏனெனில் அதில் தான் ஏமாற்றப்படும்

ஆபத்து இல்லாதிருக்கின்றது. எனவே, பின்னர் பின்வாங்குவதற்கான சமாதானங்களைக் கூறக்கூடிய வாக்குறுதிகளை ஒருபோதும் அளிக்க வேண்டாம். நீர் கடைப்பிடிப்பதாக உறுதி மொழி கூறிய எதனையும் மறுக்க வேண்டாம். அன்றி, அது முதலில் கசப்பாகத் தோற்றமளித்தபோதிலும் வாக்குறுதியை மீற வேண்டாம். பயனுள்ள பெறுபேறுகளுக்காகப் பொறுமையுடன் காத்திருப்பது எந்த அடிப்படையிலும் வாக்குறுதியை முறிப்பதிலும் பார்க்க சிறப்பானதாகும்.

நியாயமான காரணமின்றி இரத்தம் சிந்துவதைத் தவிர்த்துக் கொள்வீராக. ஒருவரை அழித்தொழிக்கும் இச்செயலை விடத் தீங்கானது எதுவும் இல்லை. தன்னிச்சையாக சிந்தப்படும் இரத்தம் ஓர் அரசின் ஆயுளைக் குறைக்கின்றது. நியாயத் தீர்ப்பு நாளில் ஒருவர் முதலில் பதில் கூற வேண்டியது இந்தக் குற்றச் செயலுக்கேயாகும். எனவே கவனம் எடுப்பீராக. உமது அரசின் பலத்தை இரத்தத்தின் மீது கட்டியெழுப்ப வேண்டாம். ஏனெனில் இவ்வாறு சிந்தப்பட்ட இரத்தமே இறுதியில் உமது அரசைப் பலவீனப்படுத்தி அதனை மாற்றான் கைக்கு மாற்றிவிடும். எனக்கும் எனது இறைவனுக்கும் முன்னால் தன்னிச்சையான கொலைக்கு எத்தகைய சமாதானங்களும் ஏற்றுக்கொள்ளப்பட மாட்டா.

கொலைக்குற்றத்துக்கான தண்டனை மரணதண்டனையாகும். அதைவிடச் சிறிய குற்றங்களுக்காக அரசாங்கம் விதிக்கும் கசையடியின்போது ஒரு குற்றவாளி இறக்க நேரிட்டால் அவரது உறவினர்கள் கோரும் நட்டஈட்டை வழங்குவதற்கு உமது அரசின் கௌரவம் குறுக்கே நிற்காமல் பார்த்துக் கொள்வீராக.

இறுதி அறிவுரைகள்

சரியான தருணம் வரும்வரையில் ஒரு காரியத்தைச் செய்ய அவசரப்படவோ அன்றி அதற்கான தருணம் வந்த பின்னரும் ஒரு காரியத்தை ஒத்தி வைக்கவோ வேண்டாம்.

பிழையான காரியத்தைச் செய்வதில் பிடிவாதமாக இருக்கவோ அன்றி ஒரு பிழையைத் திருத்திக் கொள்வதில் தயக்கம் காட்டவோ வேண்டாம். சகலவற்றையும் அவற்றுக்குப் பொருத்தமான தருணத்தில் நிறைவேற்றுவதோடு சகலவற்றையும் அவற்றுக்குரிய இடத்தில் வைப்பீராக. மக்கள் அனைவரும் ஒருமித்த கருத்துடன் ஓர் இணக்கம் காணும்போது நீர் அவற்றுக்கு மேலாக அவர்கள்மீது உமது சொந்தக் கருத்தைத் திணிக்க முயற்சிக்க வேண்டாம். அவர்களின் தீர்மானத்தின்படி உம்மீது சுமத்தப்படும் பொறுப்பை நிறைவேற்றுவதில் அலட்சியமாக இருக்கவும் வேண்டாம். மக்கள் உம்மை நோட்டமிட்டவண்ணம் இருப்பதோடு நீர் அவர்களுக்காகச் செய்யும் எந்தவொரு காரியத்துக்கும் பதில் கூறியே ஆகவேண்டும். கடமையிலிருந்து சற்றுத் தவறினாலும் அதற்குரிய தண்டனையை அனுபவித்தே தீர வேண்டும். உமது கோபத்தை அடக்கிக்கொள்வதோடு உமது கைகளையும் நாவையும் கட்டுப்படுத்திக் கொள்வீராக. நிதானத்தைக் கடைப்பிடிப்பதன் மூலமும், கடும் நடவடிக்கைகளைடுப்பதில் தாமதத்தைக் கைக்கொள்வதன் மூலமும் உமது கோபத்தைத் தணித்து சுய கட்டுப்பாட்டைப் பெறுவீராக. இன்றேல் அநியாயமாக உமது கவலைகளை அதிகரித்துக் கொள்வீர்.

உமக்கு முன்னிருந்த நீதியான, நல்ல ஆட்சியாளர்களுக்குத் தூண்டுகோலாக அமைந்த கோட்பாடுகளைக் கற்றுக்கொள்வது உமது கடமையாகும். உமது இறைதூதர்(ஸல்) காட்டிய முன்மாதிரியிலும், அவர்களின் ஹதீஸ்களிலும் புனித திருமறையின் கட்டளைகள் மீதும், நான் விடயங்களைக் கையாளும் முறைகளிலிருந்தும் நீர் கற்றுக் கொண்ட எவையேனும் இருப்பின் அவற்றின்மீதும் உமது சிந்தனையைச் செலுத்துவீராக. நான் இங்கு உமக்கு வழங்கியுள்ள அறிவுறுத்தல்களையும், நீர் பின்பற்றுவதாகச் சத்தியப்பிரமாணம் செய்துகொண்டவற்றையும் நிறைவேற்ற உமது சக்திக்குப்பட்ட சகல முயற்சிகளையும் எடுப்பீராக. இந்தக் கட்டளையின் பிரகாரம் உமது சொந்த இருதயத்தின் தூண்டுதல்களுக்கு நீர் அடிபணியக் கூடாதென்பதையும் உம்மீது சுமத்தப்பட்ட கடமைகளை நிறைவேற்றுவதில் பின் நிற்கக் கூடாதென்பதையும் உம்மீது கட்டாயமாக்கியிருக்கின்றேன்.

எல்லாம் வல்ல நாயனின் வல்லமை மீதும், அவனது எல்லையற்ற அருட்கொடைகள்மீதும் நான் அடைக்கலம் கோருகின்றேன். அவனது நாட்டத்தின் முன்னிலையில் எமது நாட்டம் சரணடையவும், அவனுக்கும் அவனது படைப்புக்களுக்கும் முன்னால் நாம் நிரபராதிகளாக இருக்கவும் அதன் மூலம் மனித குலம் எமது நினைவுகளைப் பசுமையாக வைத்திருக்கவும் எமது பணிகள் தொடரவும் இறைவன் தானாகவே எமக்கு அருள வேண்டுமென என்னோடு இணைந்து பிரார்த்தனை புரிவீராக. எம்மீது அவனது அருள் உச்சநிலையை அடைய வேண்டுமென நான் பிரார்த்திக்கின்றேன். அவன் உமக்கும் எனக்கும் அவனது காருண்யத்தையும் இந்தப் பாதையில் வீர மரணம் எய்தும் பாக்கியத்தையும் அருள வேண்டுமெனப் பிரார்த்தனை புரிகின்றேன். நிச்சயமாக நாம் அவனிடத்திலேயே மீள வேண்டியவர்களாக இருக்கின்றோம். நான் அல்லாஹ்வின் தூதர் (ஸல்) அவர்கள் மீதும் அவர்களது பரிசுத்தமான வழித்தோன்றல்கள் மீதும் அவனுடைய நல்லாசிகளைக் கோருகின்றேன்.

அல்ஹம்து லில்லாஹ் .

